

# నీలవేణి

వేగంగా ఫ్లాట్ ఫారం మీదకి వచ్చి కూడా పరుగెడుతున్న రైల్వోంచి ఆత్రుతగా కలియచూస్తోంది నీలవేణి. చూపులు చెదిరి పోతున్నాయి, కళ్లు తిరుగుతున్నాయి గానీ ఆ జన సమూహంలోంచి ఎవరెవరో గుర్తించటం చాలా కష్టమైన పని అర్థమవుతోంది. ఎలాగూ రైలు ఆగకా తప్పదు తను దిగకా తప్పదు. తనకోసం వచ్చేవారిని తను కలుసుకోకా తప్పదు అయినా ఏదో ఆత్రం, ఏదో పోటీ - పాతికేళ్ళు గడిచిపోయిన కాలంతో పరుగెట్టి పరుగెట్టి యిప్పుడు, ఆగేముందు ఏదో తెలియని ఆత్రుత -

రైలు ఒక జర్కీచ్చి ఆగింది. మనుషులు తలలు మాత్రం వేగంగా కదులుతున్నాయి. చెవులు చిల్లులు పడే కేకలు, అరుపులు, శబ్దాలు - ఎవరెవరో - ఏమిటో అంతా గందర గోళం.

నీలవేణి తన చిన్న సూట్ కేస్ చేతిలోకి తీసుకుని దిగేవారి వెంట వరుసలో నిలబడి నెమ్మదిగా ఫ్లాట్ ఫారమ్ మీదకి చేరి ఓ పక్కగా నిలబడింది.

అటూ ఇటూ మెడతిప్పుతూ సూదుల్లాంటి చూపులతో ఒక్కొక్క ముఖాన్ని పరిశీలించడానికి ప్రయత్నిస్తోందామె. తనకోసం వచ్చిన వాళ్లని తను గుర్తు పట్టగలదా ! వాళ్ళే తనని గుర్తు పట్టేస్తారో చూడాలి. నిర్మల, నరేష్ రావచ్చు లేదా మీరా రావచ్చు కాకపోతే పద్మా రావచ్చు. వాళ్ళందరి ముఖాలు తనకి స్పష్టంగా కళ్ళల్లో మెదులుతూ ఉన్నాయి. తను వాళ్ళెవరినైనా గుర్తు పట్టేయగలదు. తన ముఖం మాత్రం వాళ్ళ కళ్ళల్లో మెదులుతూ ఉండదా ? తనని చూడంగానే ఎగిరి గంతేసి కౌగిలించేసుకోరా ?

ఏదో స్మృతిలోంచి ఒక మెరుపు మెరిసి, చకచకా నడుచుకుంటూ జనంలోకి వెళ్ళిపోయినట్లనిపించింది - ఆ వెళ్లిన ఆకారం వైపు నీల చూపులు కొంత ప్రయాణించి చెదిరి పోయాయి. మళ్ళీ శ్రద్ధగా అటూ యిటూ మరింత తీక్షణంగా చూస్తోంది. మళ్ళీ అలాంటి బొమ్మే - ఎప్పటిదో పాతపెట్టి సర్దుతుంటే చిన్ననాటి ఫోటో దొరికినట్టు -

నీలవేణి ఒక్కసారిగా మీరా అంటూ అరిచింది. లావుగా గుండ్రటి ముఖంతో ఆమె వెనక్కి తిరిగింది. ఆ కళ్ళు అరక్షణం ఆశ్చర్యంతో, అంతలోనే ఆనందంతో మరొక్క క్షణానికి ప్రేమానురాగాలు కన్నీళ్ళుగా - 'నీలా' అంటూ కౌగిలించేసుకుంది.

మీరా వెంటనే తిప్పుకోలేక పోయింది. స్నేహితురాల్ని బల్లిలా కరుచుకు పోయింది. అందరూ వీరిని నొక్క క్షణం చూసి తప్పుకు పోతున్నారు. లావుగా పోలిక లేకుండా బొజ్జి ఊపు కుంటూ 'ఎవరూ నీలేనా' అంటూ వచ్చిన మనిషిని నరేష్ గా గుర్తించి ఆనంద పడి పోయింది.

“ఏమిటీ నీలా నీలా నీలా నువ్వా ? ఏమిటా తెల్ల జుత్తు ఆ ముఖం అయ్యో ఏమిటీ ఏమై పోయింది నీ నల్లగా, తుమ్మెద రెక్కల్లాంటి పొడవైన జుత్తు, నీ జడ ఒక నల్లత్రాచులావుందని ఎప్పుడూ అంటూండేవాడిని - ఎన్నిసార్లు, నీ నల్లని జడతో నన్ను ముఖం మీద కొట్టావు ? అయినా ఏమిటా ముసలి రూపం అసలా నెరిసిన జుట్టేమిటి..” నరేష్ మాటలు ఆగటం లేదు.

అతనిలోంచి పొంగుకొస్తున్న అంత ప్రేమలోంచి ఏదో అపశ్రుతి నీల హృదయానికి తాకుతోంది - మీరా అడ్డుపడకపోతే నరేష్ మాటలు ఆగేవి కావు.

“ఏయ్ నగ్రి ఆగు ఏమిటాది - మనం చూసుకుని పాతికేళ్ళయింది. రూపు రేకలన్నీ మారిపోక అప్పటిలాగే ఉండిపోతామా”

“అది కాదు మీరా ! మరీ అంతలా - అయినా జుత్తు - అంత తెల్లగా ఎలా నెరిసింది.

“ఏం ? నలభైలు దాటాక జుట్టు నెరవడం ఆశ్చర్యమేం కాదు” -

ఏమో, నేనూహించ లేకపోతున్నాను. నిమ్మి లేదా, నువ్వు లేవా మీరంతా

“అబ్బ నువ్వు కాస్త నోరు మూస్తావా ? నిర్మల ఏదీ ఇంకా పెట్టి పెట్టి వెదుకు తోందేమో” మీరా మాటలు వూర్తికాక ముందే నిర్మల ప్రత్యక్షమైంది. అందరూ మారి పోయారు. కానీ నీలవేణిలోని మార్పుని నరేష్ ఎందుకు జీర్ణించుకోలేక పోతున్నాడో !...

“ఏమిటే నీలా ! అంత ముసలవతారంలా తయారయ్యావు ఏమిటా నెరిసిన జుట్టూ నువ్వునూ” అంటూ నిర్మల ఎంత ప్రేమ ఒలకబోసినా నీలవేణి మనసులో లోవల కుంచించుకు పోవడం మొదలైంది.

మళ్ళీ నువ్వు మొదలా ? మనం ఇక్కడ్నించి బయట పడి, దానికి కాస్త విశ్రాంతి యిస్తే మనిషవుతుంది. అంటూ మీరా తొందర జేసింది. తెచ్చిపెట్టుకున్న నవ్వుతో నీల సూట్ కేస్ అందుకోబోయింది.

“నువ్వుండు, నీ సూట్ కేస్ నువ్వే మోసుకోనక్కరలేదు. మేము ముసలి వాళ్ళకు

కూడా సాయం చేస్తాం'' నరేష్ తన జోక్కి తనే నవ్వుతుంటే గాడిద మీద కదిలే బట్టల మూటలా ఉంది అతని పొట్ట -

నీలవేణికి నవ్వాచ్చింది -

“హమ్మయ్య నువ్వు నవ్వితే నీ బుగ్గ సొట్టపడింది కనుక నువ్వే నీలవని నమ్ము తున్నా - లేకపోతే-”

“నడు నడు తర్వాత కబుర్లు” మీరా అందర్నీ తొందర చేసింది.

ముగ్గురూ వేసే ప్రశ్నలకు ఊ, ఆ అని సమాధానాలు చెప్తూ వాళ్లని పరిశీలనగా చూసింది. నిజమే, నిర్మల జాట్టు చక్కగా నల్లగా నిగనిగలాడుతూ ఉంది. మీరా జాట్టు నొక్కులు నొక్కులుగా నల్లగా తీర్చిదిద్దినట్లుగా ఉంది. నిజానికి వారిద్దరి కంటే తను కాస్తంత వయస్సులో చిన్నదే మరి -

ఇదేమంత పెద్ద విషయంగా ఎప్పుడూ ఆలోచించక పోయినా ఇప్పుడు మాత్రం మనసులో ఏదో ములుకు ఉండుండి గరగర మంటున్నట్లుగా ఉంది. మరి వేరే ధ్యాసలో ఉంటే బాగుండదని తన ఆలోచనల్ని పక్కకి పెట్టి పాతికేళ్ళ సాటి ప్రాణ స్నేహితులు పలకరింతలకి సమాధానాలిస్తూ చకచకా అడుగులేసింది నీలవేణి.

“ఇన్నాళ్ళకి నువ్వొస్తుంటే నువ్వు ముందుగా మా యిళ్ళల్లో ఎక్కడైనా ఉండాలి గానీ, హోటల్ రూంలో నిన్ను దింపటమేమిటని...” మీరా ఆగింది.

“భలే దానివే - నాకు మీ దగ్గర ఉండటం కంటే మరింకేం కావాలి”

“నాకు తెలీదా” అంది మీరా.

“అస్తమానూ మీ ఇద్దరే మాట్లాడేసుకుంటున్నారు” నరేష్ ఫిర్యాదుకి అందరూ నవ్వుకున్నారు.

“నిజానికి నేనిక్కడికి, ఈ అవకాశం ఉపయోగించుకుని వచ్చానంటే అది మిమ్మల్నందర్నీ చూడాలనే.

నిర్మల ఆస్పాయంగా నీల చేతిలో చెయ్యి కలిపి నడుస్తోంది. ఆ చేతుల కలయికలో స్నేహం వెచ్చగా గుండెల్ని తాకుతోంది.

“ఇల్లు గోల లేకుండా మనం కూర్చుని హాయిగా కబుర్లు చెప్పుకునేందుకు వసంత్ విహార్”లో రూం పెట్టాను. మీరా ప్రత్యేకంగా చెప్పడంతో నీలకి ఆనందం రెండింతలైంది. తనలాగే వాళ్ళు కూడా తనని చూడాలనీ, కబుర్లు చెప్పుకోవాలనీ తహ

తహలాడుతున్నారన్నమాట - అదే ఆనందం ఆమె మనసులో కదులుతున్నా, ఏదో అసంతృప్తి, ఏదో కోల్పోయిన భావన లోలోపల పీడిస్తోంది.

స్నానం చేసి, టిఫిన్ చేసి మంచం మీద ఒరిగింది మీరాకి అర్జంట్ పనుందని వెళ్ళింది. నరేష్ కాలేజీలో ఒక క్లాసు మాత్రం ఉంది చెప్పి వచ్చేస్తాననీ వెళ్ళిపోయాడు. నిర్మల అత్తగార్ని హాస్పిటల్ కి తీసుకెళ్ళాలని వెళ్ళింది.

నీల మంచం మీంచి లేచి, లోపల గడియ పెట్టుకుని, అర్ధం ముందు నిలబడి తనని తను నిశితంగా చూసుకోవడం మొదలు పెట్టింది. నిజమే తన జాట్లంతా నల్లని ఆకాశంలో తెల్లమబ్బు తునకలు కదులుతున్నట్టుగా - తెల్ల జాట్లూ, నల్లజాట్లూ కలిసి వింతగా ఉంది. ఇన్నాళ్ళూ వింతగా తోచని ఈ విషయం ఇప్పుడు ఎలాగో అనిపిస్తోంది. వెంటనే తన రూపం మార్చేసుకోవాలనిపిస్తోంది. తన కళ్ళల్లో వెలుగు తగ్గలేదు. తన చెంపలలో నిగారింపు తగ్గలేదు. తన పెదవులు ఎండిపోయి, పాలిపోయి లేవు -, కానీ తనకి జాట్లు నెరవడం వల్ల ఈ గుణాలన్నీ మరుగున పడిపోయాయి. తనకు లేని పెద్దరికం అంటగట్టి కృంగదీస్తోంది. మనిషిలోని ఆకర్షణకి నల్లని జాట్లు ఒక్కటే ప్రమాణమా ? ఏమో ! అది మనిషి జీవితంలో చాలా సహజమైన మార్పు. ఒక్కొక్కరికి ముప్పైలు దాటుతుండగానే అక్కడక్కడ వెండి వెంట్రుకలు మెరుస్తాయి. కొందరికి అరవై దగ్గరవుతున్నా, నల్లగా, ఒత్తుగా జాట్లు ఎంతో ఆకర్షణీయంగా ఉంటుంది.

నీలవేణి తన ఆలోచనలకి తనే ఉలిక్కిపడింది. ఏమిటి తను మరీ ఒకటే విషయం చుట్టూ గిరిటీలు కొడుతోంది. నిజానికి ఈ ఆధునిక యుగంలో ఇదొక ఆలోచించ వలసిన విషయమూ కాదు తెలుపుని నలుపు చేయడం పెద్ద అసాధ్యమూకాదు.

తలుపు మీద సున్నితంగా టక్ టక్ టక్ -, నీల వెళ్ళి తులుపు తీసంది. ఎదురుగా మీరా, చరచరా లోపల కొచ్చేసింది. ఆమె చేతిలో ఉన్న ప్యాకెట్ టేబులు మీద పెట్టింది-

జగ్గులోంచి మంచి నీళ్ళు గ్లాసులోకి వొంపుకుని తాగి, కొంగుతో తుడుచుకుంది.

బాగా ఎండగా ఉంది కదా ! అలసి పోయినట్టున్నావు అంది నీల.

“ఆ... దాందేమంది లే గానీ - నువ్వేంటి యిలాంటి అవతారమెత్తావు”

“ఏమిటీ - ఏమైంది”

ఇంత పెద్ద రచయిత్రివి. ఇంత పేరు తెచ్చుకున్న దానివి. ఎన్నో జీవన సమస్యల్ని నీ రచనల్లో చర్చించిన దానివి” -

“అబ్బ! అసలు సంగతేమిటో చెప్పు” అంది నీల.

అదే.. నీ జాట్టు -,

“ఏమైందిప్పుడు ?”

ఇంకా ఏం కావాలి ? నీ నెరిసిన జాట్టు నువ్వు -, అమ్మమ్మలా ఉన్నావు.

నీలకి సర్రున కోపమొచ్చింది. జాట్టు నెరవడం, అమ్మమ్మవడం ఏదో చాలా చేయరాని నేరాలుగా మీరా అంటుంటే నీలకి ఎక్కడ లేని కోపమూ వచ్చింది - ఆమె చెప్పేంతలో

“మరీ అంత అశ్రద్ధయితే కష్టం” అంటూ ముగించింది.

“ఏమిటీ - మీరంతా చాలా వింతగా మాట్లాడుతున్నారు. ఏదో భయంకరమైన విషయాన్ని చూస్తున్నట్లు - ఏం జాట్టు తెల్లబడటం అంత అసహజమైన విషయమా” నీల గొంతు ఖంగుమని మోగింది.

అసహజమేం కాదు గానీ నువ్వు దాన్నలాగే ఉంచుకుని ఇలా నలుగురిలోకి రావడం కొంచెం బాగా లేదు”

ఏం ? ఎందుకని ? వయస్సు వచ్చాక జాట్టు నెరవడం సహజం కాదా” -

బయటికి తిరిగే వాళ్ళం. మీటింగులనీ, ఉపవ్యాసాలనీ పబ్లిక్కులోకి వెళ్లే వాళ్లం కాస్త శుభ్రంగా ఉండాలి. అంటే - ఇలాంటి విషయాల్లో.

“ఏం చెయ్యాలి” నీల గట్టిగానే అరిచింది.

“నువ్వేం కోపం తెచ్చుకోవద్దు. నీ విషయంనే చూసుకుంటా”

“అంటే”

కాస్త నీ జాట్టుకి డై చేస్తా”

“ఎందుకూ” ఒక్కసారి బెదిరి వెనక్కి తగ్గింది నీల

నీకు తెలీదు. నలుగురిలోకి వచ్చినప్పుడు కాస్త గ్లామరస్గా ఉండాలి. మరీ వయసు మీద పడిన దానిలా ఉంటే బాగుండదు”

“జాట్టుకు రంగు వేసినంత మాత్రాన వయస్సును దాచగలమా”

ఆ... కనీసం పదేళ్ళు తెలీదు”

“అసలెందుకు దాచాలి”

అబ్బబ్బ - నీకెంత చెప్పినా అర్థం కాదేవిటీ” -

అవును. మీరు నన్నిక్కడికి మాట్లాడమని పిలిచింది. నా రచనలు చదివి, నా ఆలోచనా విధానం తెలుసుకుని, రచయిత్రిగా నాకున్న పేరు వలనా ? లేకపోతే నాకు నల్లని పాడుగాటి జాట్టు ఉండేది కనుక అది ఈ నాటికీ అలా ఉండి ఉంటుందనా -”

“నిన్ను నీ పేరు చూసే పిలిచాం కానీ నువ్వు వేదిక ఎక్కినప్పుడు నీట్గా, చక్కగా....”

ఎంతసేపు వాదించినా మీరా వాదన నీలకి అర్థం కావడం లేదు. అందరూ తన సౌందర్యం మీదా, తను అందంగా కనిపించటం మీదా ఎందుకింత ఆందోళన పడుతున్నారో అర్థం కావడం లేదు.

చివరిగా మీరా తను తెచ్చిన ప్యాకెట్ విప్పి అందులోని హెయిర్ డై తీసి వేసుకోమని చెప్పినప్పుడు నీల నిర్వాంతపోయి చూస్తూండి పోయింది. ఆమె మనసును తిప్పుకునేందుకు కొంత సమయం పట్టింది.

“సారీ మీరా, నువ్వు పెట్టిన ఈ సభలో యిలా జాట్టు నెరిసిన రచయిత్రి మాట్లాడటం యిష్టం లేకపోతే, నిగనిగ లాడే తుమ్మెద రెక్కల్లాంటి జాట్టున్న మరొకరి చేత మాట్లాడించుకో. అంతే గానీ -

ఈ సారి మీరా ఒక్కసారి జంకి పోయింది ఆమె కూడా మాట తిప్పుకోడానికి పది నిమిషాలు పట్టింది.

“ఇంత మూర్ఖు రాలివయ్యావేంటి ?” - నేను చెప్పేది శ్రద్ధగా విను”

“ఏమిటి నువ్వు చెప్పేది” -

నీలవేణి, మీరా ఎంత సేపు వాదించుకున్నా ఎవరి మార్గంలో వారుండి పోయారు గానీ ఒకరితో ఒకరు ఏకీభవించ లేదు.

నలుగురిలో సభలనీ, ఉపన్యాసాలనీ సోషల్ గా తిరిగేవారికి జాట్టు నెరిస్తే బాగుండదని, కాస్త డై చేసుకుని ఆకర్షణీయంగా ఉండాలనీ మీరా వాదిస్తూనే ఉంది.

నేను సినిమా నటిని కాదు కదా ! నేను ఈ సౌందర్యంతో ఎదుటి వారిని ఆకర్షించాల్సిన అవసరం ఏమిటీ అని నీల ప్రశ్నిస్తూనే ఉంది -

ఆ వాదనకీ అంతం లేదు. ఈ ప్రశ్నకీ జవాబు లేదు. విసిగి పోయి, మీరాయింకా సంగతి వదిలేసింది - నీల మీరా చెప్పిన విషయాన్ని కొట్టిపారేసి, ఎంత ప్రశాంతంగా ఉందామన్నా, మనసంతా డల్ గా చికాకుగా అయిపోయింది. తనలో ఉండే ఆలోచనలకి, అభిప్రాయాలనీ ఈ నెరిసిన జుట్టు అడ్డు అనే భావం ఆమెకి గొప్ప వేదన కలిగించింది.

మీరా తను ఒకటే ప్రాణంగా ఉన్న స్నేహితులం. తనని బాధించటానికి ఆమె ఒక్క మాట కూడా అనదని బాగా తెలుసు. తన కోసమే, తన కీర్తి కోసమే, తన యందు అందరూ ఆకర్షితులు కావాలనే మీరా ఇంత వాదించిందని తెలుసు. కాని - కానీ ఆమె ఆలోచన ఎంత తప్పుగా తనకి తోస్తోంది ? తనకేం వైరాగ్యం లేదు కానీ సహజత్వాన్నించి పారిపోయి ఎన్నాళ్ళు ఆర్టిసిషియల్ బతుకు బతకగలం ? అసలేందుకలా చెయ్యాలి ?

నిజమే; శరీరంలోని సౌందర్యం అనే అంశాన్ని ఎంతగానో పోషించుకోవాలి. ఎవరు ? స్త్రీలు. వారికి ఆలోచనకంటే మనసు కంటే, సౌందర్యం ముఖ్యం. మనిషి అందానికి అత్యంత ముఖ్యమైనది జుట్టు. అది ఎంతో అందాన్ని ఆకర్షణని యిస్తుంది. మనిషిలో పాడి చూపే ముసలితనపు రూపానికి నెరసిన జుట్టు మొదటి మెట్టు. యవ్వన దశని కోల్పోతున్నామని, వయసు మీద కొస్తోందనీ ఒప్పుకోవాలంటే చాలా కష్టమైన విషయం. ఎవ్వరూ కూడా తమ వయస్సులో ఎంతో కొంత తగ్గించి మాత్రమే చెప్పుకోవటానికి కిష్టపడతారు. - అది జీవితం పట్ల వ్యూహాన్ని, జీవించాలనే కాంక్షని తెలియ జేస్తుంది. మన సంప్రదాయంలో మగవాడికి వయస్సు గురించిన ప్రశ్న లేదు. వాడెంత ముసలివాడైనా మగవాడు మగవాడే - ఆడదానికి వయసుని అడగ వద్దనే దుర్మార్గపు ఆలోచన అక్కడిదే - అంటే ఆడదానికి 'జీతం' అనేది లేదు. మగవాడికి వయసనేది అడ్డు రాదు. ఆమె ఎప్పుడూ అతనికి పనికి వచ్చేదిగా ఉండాలి. ఆమె వయసు కనిపించ కుండా కాపాడుకోవాలి. ఆమె శరీర సౌష్ఠ్యాన్ని పదిలంగా కాపాడుకోవాలి. ఇది అనాదిగా వస్తున్న ఆలోచనా ధోరణి. దీన్నించి మగవారే కాదు, ఆడవాళ్ళు కూడా తప్పించుకోలేరు. నీలవేణి ఆలోచనలతో తలనొప్పి వచ్చేసింది. ఒక తలనొప్పి బిళ్ళ మింగి కళ్ళు మూసుకుంది. కానీ మనసుని, ఆలోచనల్ని మూయడం ఆమెకు సాధ్య పడలేదు.

ఆ సాయంత్రం ఎందరో మిత్రులు - ఏనాటి వాళ్ళో అందరూ నీలవేణిని కలుసు కునేందుకొచ్చారు.

చిత్రంగా వచ్చిన అందర్లో ఏ ఒకరో ఇద్దరో తప్పస్తే అందరూ నీలవేణి జాట్టు గురించి ఏదో ఒకటి అన్నారేగానీ ఊరుకోలేదు.

“ఏమిటీ నీలా అప్పుడే ముసలిదానవయి పోయావా” అని -

“అరే! ఏమిటా తెల్ల జాట్టు - మరి ఇలా అయిపోయావేంటి ?”

“నీలా - ఏమిటీ నువ్వేనా గుర్తు పట్టలేకపోతున్నా నల్లగా పట్టుదారాల ఉచ్చలా నీ నుదిటి మీదకి వాలిపోయే నీ జాట్టు ఏమైంది” -

“నీలవేణి... ఇంక నువ్వు పేరు మార్చుకోవాలేమో”

“ అయినా నీలకి మొదటి నుండి శ్రద్ధ తక్కువ”

“కొబ్బరి నూనెలో ఉసిరివప్పులు - మందార పువ్వులు వేసి కాచి అది రాసు కుంటే జాట్టు త్వరగా నెరవదు”

ఇలా కొందరు నవ్వుతూ, కొందరు హాస్యంగా, మరి కొందరు జాలిగా, ఇంకా కొందరు సలహా యిస్తున్నట్లు రకరకాల స్వరాల భంగిమలలో మాట్లాడారు.

అందర్నీ నవ్వుతూ స్వీకరించడానికి, నవ్వుతూ భరించటానికి ప్రయత్నించింది నీలవేణి. ఏమైనా హృదయమంతా పెద్ద దుఃఖ సముద్రంలా అయిపోయింది.

ఇన్నాళ్లు వీళ్ళంతా తన నల్లని జాట్టుని చూసి, దానికి తగినట్టు తన పేరు నీలవేణి కావడం వల్ల ప్రేమించారన్న మాట -

మర్నాడు తను మాట్లాడవలసిన విషయాలు ఏమిటా అనే ఆలోచనలో పడి పోయింది నీలవేణి. ఎందుకో ఉత్సాహం చాలావరకు అడుగంటి పోయిన భావన ఆమెని బాధించటం మొదలెట్టింది.

ఆమె ఆలోచనలో కూడా మార్పు వచ్చింది. తను మీరా చెప్పినట్లుగా వింటే ఈ బాధ ఉండదుగా ! ఇలా అందరూ ఏదో కామెంట్స్ చేయడం, వాటిని తను ఎదుర్కోవడం, ఒక దుర్భరమైన అనుభవంగా ఆమెకనిపించింది.

నిర్మల, మీరా, పద్మాక్షి, శకుంతల, నరేష్, భాను అందరూ బిలబిలమంటూ వచ్చేసి నీలని చుట్టు ముట్టారు. అందరికీ నీల సమస్య అంతోయింతో అర్థమైంది. కాని వాళ్ళు మిగలిన వాళ్ళకి చెప్పి మరింత ప్రచారం చేశారు. ఇంక అందరూ నీలను జాలిగా చూడటం, సముదాయించే ధోరణిలో పలకరించటం మొదలు పెట్టారు.

నీలకి అంతా అయోమయమైపోయింది - ,

మీరా వెంటనే కల్పించుకుని ఏమిటరా మీ గోల దానికి కథలు రాయడం, నవలలు రాయడం వచ్చుగానీ, ఈ రంగు రాసుకోవడం రాదు. అయితే అది చెప్పడానికిమనమందరం లేం ? - , అంటూ అదొక హాస్యంగా తేలిగ్గా నవ్వేసింది. నీల జాట్టుకు రంగు వేసుకునే వారిని చిన్నగా చూడదు గానీ ఆమెకది పెద్దగా అవసరం అనిపించని మాట నిజం.

ఆ రాత్రి మీరా నీలవేణిని పట్టుకుని కుడి చెవి వెనకాల, జాట్టు దగ్గర కొంచెం టెస్ట్ కోసం డై రాసి ఓ గంటసేపు ఉంచింది. నీకేమైనా మంట పుట్టినా, దురదగా అనిపించినా చెప్పు అంది.

కానీ నీలవేణి అలాంటి లక్షణాలేమీ ఉన్నట్టు, లేనట్టు అనిపించి సరిగ్గా చెప్ప లేక పోయింది.

మీరా చొరవగా వనిలోపడి అత్యంత శ్రద్ధగా నీల జాట్టుకి రంగు వేసింది. వేసిన ఒక గంటపైన ఉంచి చక్కగా షాంపూ చేసింది. నీల జాట్టుతో బాటుగా రూపం కూడా మారి పోయింది. ఆమె అద్దంలో తన ముఖం చూసుకుని నమ్మలేక పోయింది. ఈ నల్లని జాట్టు తనలోని వయసును పదేళ్లు తగ్గించినట్లునిపించింది. తనలోని అందాన్ని రెండింతలు పెంచినట్లుగా కూడా అనిపించింది. ఒక వైపు గర్వం ఆనందం కలుగుతూనే మరొకవైపు ఓడిపోయిన బాధ, తనది కానిదాన్ని మోస్తున్న భారం, ఇంత అసహజత్వం అవసరమా అనే బెంగ ఆమెని కొంత కృంగదీశాయి. జాట్టు మాత్రం తుమ్మెద రెక్కల్లా నిగనిగలాడింది.

అయితే తెల్లారేసరికి ఆమె తలంతా భారంగా, తలకట్టు అంచు చూపుడు వేలంత లావుగా ఉబ్బిపోయింది. ముఖం కూడా వాచింది. అక్కడక్కడ దురదగా చిర చిర లాడుతోంది. తన ముఖం చూసుకుని తనే అదిరిపోయింది నీల. నిన్న కనిపించిన అందం ఈ పూట మాయమైంది -

మీరా చాలా కంగారు పడిపోయింది.

“అదేవిటే నిన్న టెస్ట్ చేశానుగా, ఏం లేదన్నావు” అంది.

“ఏమో..” నీల భారంగా మూల్గింది.

“మరేం భయం లేదులే. ఇప్పుడే డాక్టరుకి ఫోను చేస్తాను”. అంది. ఆయన ఎవిల్ వేయమని చెప్పి” కొంతమందికి కెమికల్స్ పడవు. ఇక ముందు ఆమెని డై వాడర్లని చెప్పండి” అన్నాడు.

మీరా టాబ్లెట్స్ తెచ్చి నీలకి వేసి

“కాస్పేపు పడుకో - సాయంత్రం సభ ఉంది కూడా” అంది కాస్త డల్గా.

నీలకి నవ్వాచ్చింది. ‘తను ఆధునిక స్త్రీల సమస్యల గురించి మాట్లాడటానికా, అందాల పోటీకా ఇక్కడికొచ్చింది’ కళ్ళు మూసుకుంది.

ఏది ఏమైనా, ఆరోగ్యం దెబ్బతిని, శరీరం ఏ మాత్రం మోరాయించినా, మనసు మరో ఆలోచన వైపు మళ్ళదు. ఆ అనారోగ్యం గురించి ఆలోచించుకోవడానికే ఎంత సమయం చాలదు.

సాయంత్రం సభలో నీల బాగా మాట్లాడింది. అందరూ చాలా మెచ్చుకున్నారు. నుదుటి మీద దురద, జాట్లు లోపల తల భారం ఆమెకే పరిమితమై, నల్లగా నిగనిగలాడే జాట్లు మాత్రం ప్రేక్షకుల్ని అలరించినట్టు నీల లోలోపల అనుకుని సరిపెట్టుకుంది.

రైలు కదిలింది. ఎన్నో చేతులు తనకి వీడ్కోలు చెప్తున్నాయి. ఎన్నో జతల కళ్ళు తనవైపు ప్రేమగా, ఆరాధనగా చూస్తున్నాయి. అందరూ నెమ్మదిగా దూరమయ్యారు.

లోపలికొచ్చి సీట్లో కూర్చుంది. ఏ.సి. కంపార్టుమెంటు చల్లగా ఉంది. అంతలోనే గుర్తు కొచ్చినట్లు మళ్ళీ అద్దంలో ముఖం చూసుకుంది. ఇప్పుడది అందంగా లేకపోగా ఏదో వికృతంగా అనిపించింది. తనదైన అసలు ముఖం ఎక్కడో పారేసుకున్న భావం కలిగింది.

తనకి బయట ప్రపంచం కనిపించే వీలుండీ, తను మాత్రం బయట మనుషులకి కనిపించని అద్దాల్లోంచి కదులుతున్న ప్రకృతిని చూస్తూండీ పోయింది.

ఈ నాలుగు రోజులూ అస్సలు గుర్తు రాని భర్త రాంప్రసాద్ గుర్తు కొచ్చాడు. అతను గుర్తు కొస్తూనే కాస్త కోపం కూడా తీసుకొచ్చాడు. తన మిత్రులంత గొడవ చేసి, రాద్ధాంతం చేసిన తన తెల్ల జాట్లు గురించి రాంప్రసాద్ ఎప్పుడూ ఎందుకు ప్రస్తావించ లేదో ఆమె కర్ణం కాలేదు. అతనికి తన రూపం మీదా అస్థిత్య మీదా శ్రద్ధ తగ్గిపోయిందేమో తనకు తానుగా పోషించుకొస్తున్న తన వ్యక్తిత్వం అతని కడ్డు రానంత వరకు అభ్యంతరం ఉండదు.

ఆలోచిస్తున్న కొద్దీ నీలవేణి మనసు చిరాకు పడటం మొదలైంది. ఇదేమంత గొప్ప సమస్యనీ తనింతగా ఆలోచించి తల బద్దలు కొట్టుకుంటోంది ? -

మిత్రులందరూ వారి వారి పుస్తకాలు ఒక్కొక్క కాపీ యిచ్చారు, చదివి తన అభిప్రాయం తెలపమని వారి ఆశ.

నీలవేణి వాటిలోంచి ఒక వుస్తకం తీసుకుని పేజీలు తిప్పడం మొదలు పెట్టింది- ఎప్పుడు నిద్రవట్టిందోగానీ కళ్ళు తెరిచే సరికి తను గమ్యం చేరేందుకు రెండు గంటలు మాత్రమే ఉందని తెలిసింది -

రైలు ఆగుతుండగానే దూరంగా రాంప్రసాద్ కనిపించి నవ్వాడు. రైలు దిగంగానే నవ్వుతూ కళ్ళెగరేసాడు - ఆ నవ్వులో - ఆ కనుబొమ్మలెగరేయడంలో ఏదో కొంటె తనం - ఎగతాళి కనిపించాయి. అయినా తనూ నవ్వేసి ఊరుకుంది.

“ఏమిటీ - వదేళ్ళ వయస్సు తగ్గినట్టు కనిపిస్తున్నారే రచయిత్రుగారు” అన్నాడు.

వెంటనే ఘాటుగా ఏం సమాధానం చెప్పాలో తెలీలేదు. కొంచెం ఆగి, “మీ సావాసం వల్ల మరీ ముసలి దాన్నయి పోయానని గ్రహించి...” -

“నా సావాసమా ! నానైన్స్ ‘నేనెప్పుడు నవయువకుడిలా ఉండాలని చూస్తాను’ బ్యాగ్ అందుకుని వేగంగా ముందుకు కదులుతూ అన్నాడు.

“మీ గురించి కాదు, నా గురించి” చటుక్కునంది.

“నువ్వు ఆడదానివి, అందులోనూ భార్యవి - మళ్ళీ మాట్లాడితే రచయిత్రవి. నీ గురించి నువ్వే ఆలోచించుకోవాలి”

ఊళ్లో స్నేహితులందరూ తన జాట్టు చూసి ఎంతో మురిసిపోయారు. ఎలాగైనా ఆ నల్లదనం కాపాడుకోమని, లేకపోతే నీలవేణి పేరు శ్వేతవేణిగా మార్చాల్సి వస్తుందని జోక్స్ వేసి వేసి వేధించారు.

తామెప్పుడో అనుకున్నామని, కాకపోతే మీతో చెప్పలేక పోయామని నొచ్చు కున్నారు.

నెల్లాళ్ళు గడిచేసరికి జాట్టు రంగు నెమ్మదిగా వెలిసి తెల్ల జాట్టు బయట పడటం మొదలైంది.

పైకి కనిపించే మనిషికి లోపల దాగుండే మనిషికి ఎంత తేడా ఉంటుందో నీలకి అర్థమవుతూ ఉంది.

తను సహజత్వాన్ని ఆహ్వానిస్తుంది. తను తనలాగే ఉంటుంది. ఈలాగే ఉండి పోతుంది. తన తెల్లని జాట్టు చూసి ప్రేమించి, అభిమానించే వారుండక పోరు.

★ ★ ★ ★